



FIL-PRIM'AWLA TAL-QORTI ĊIVILI

IMHALLEF

ONOR. JOSEPH R. MICALLEF LL.D.

ILLUM il-Hamis, 24 ta' Frar, 2022

Kawża Nru. 13

Rik. Nru. 1212/13JRM

EDEN LEISURE GROUP LIMITED (C - 4529)

VS

Edmund R.C. GRECH

Il-Qorti:

Rat ir-Rikors Maħluf imressaq fit-23 ta' Diċembru, 2013, li bih u għar-raġunijiet hemm imsemmija, il-kumpannija attriċi talbet lil din il-Qorti ssib l-ftehim li sar bejnha u missier l-imħarrek, Charles Grech, fl-14 ta' Jannar, 2005, ma jiswiex u huwa bla effett minħabba li milqut bil-kawża illeċita u għalhekk mhux eżegwibbli. Talbet ukoll l-ispejjeż u żammet il-jedd għal kull azzjoni kontra l-imħarrek;

Rat id-degriet tagħha tal-21 ta' Jannar, 2014¹, li bih ordnat in-notifika lill-imħarrek u tat direttivi lill-kumpannija attriċi dwar it-tressiq tal-provi min-naħa tagħha;

Rat it-Twegiba mahlufa tas-17 ta' Marzu, 2014, li biha u għar-raġunijiet hemmhekk imfissra, l-imħarrek laqa' għall-azzjoni attriċi billi warrab it-talba attriċi u r-raġunijiet dwarha miġjuba 'l quddiem mill-kumpannija attriċi;

Rat id-degriet tagħha tal-25 ta' Marzu, 2014², li bih ħatret lill-Avukat Maria Dolores Gauċi bħala Assistent Ġudizzjarju biex tisma' l-provi tal-partijiet;

Rat ix-xhieda u d-dokumenti mressqa mill-partijiet quddiem l-Assistent Ġudizzjarju;

Rat il-verbal ta-2 ta' Diċembru, 2014³, quddiem l-Assistent Ġudizzjarju, li bih il-partijiet qablu li t-trattazzjoni tal-ġheluq issir bil-miktub;

Rat in-Nota ta' Sottomissjonijiet tal-kumpannija attriċi tal-14 ta' Jannar, 2015⁴;

Rat in-Nota ta' Sottomissjonijiet tal-imħarrek tal-20 ta' Frar, 2015⁵, bi tweġiba għal dik tal-kumpannija attriċi;

Rat id-degriet tagħha tal-24 ta' Frar, 2015⁶, li bih laqgħet it-talba tal-imħarrek imressqa fl-istess jum, sabiex jiġihalla jressaq eċċezzjoni ulterjuri tal-preskrizzjoni tal-azzjoni attriċi;

Rat in-Nota tal-imħarrek tas-27 ta' Frar, 2015⁷, li biha ressaq l-eċċezzjoni ulterjuri li l-azzjoni attriċi waqgħet bil-preskrizzjoni tas-sentejn skond l-artikoli 1222 u 1223(1) u (2) tal-Kodiċi Ċivili;

Semgħet is-sottomissjonijiet ulterjuri mill-avukati tal-partijiet⁸;

Rat id-degrieti tagħha li bihom ħalliet il-kawża għas-sentenza;

¹ Paġġ. 11 sa 12 tal-proċess

² Paġġ. 53 tal-proċess

³ Paġġ. 98 tal-proċess

⁴ Paġġ. 103 sa 112 tal-proċess

⁵ Paġġ. 113 sa 120 tal-proċess

⁶ Paġġ. 120A tal-proċess

⁷ Paġġ. 122 tal-proċess

⁸ Paġġ. 123 tal-proċess

Ikkunsidrat:

Illi din hija azzjoni għat-thassir ta' ftehim minhabba li milqut b'kawża illeċita. Dan kien ftehim li bih il-kumpannija attriċi (minn issa 'l hemm imsejha "Eden") intrabtet ma' missier l-imħarrek, Charles Grech, tħallsu s-somom ta' kumpens hemm maqbula bil-patt li huwa ma jitfax offerta għall-għoti tal-konċessjoni maħruġa mill-Gvern ta' konċessjoni fil-Bajja ta' San Ġorġ, f' San Ġiljan, għal liema offerta Eden kienet tħajret li titfa' l-offerta tagħha. Wara li l-imħarrek (werriet universali waħdieni ta' missieru) fetaħ kawża quddiem din il-Qorti kontra Eden għall-ħlas miftiehem⁹, waħda mill-eċċezzjonijiet imqajma minn Eden kienet li dak il-ftehim kien milqut bil-kawża illeċita. Dik il-Qorti kienet tat lil Eden żmien biex dak li jingħad fl-imsemmija eċċezzjoni tressqu f'azzjoni għal dan il-għan. Din tallum hija l-azzjoni mibdija biex issejjes dik l-eċċezzjoni ta' Eden. Eden tgħid illi dahlet fuq dak il-ftehim għaliex hekk kien jitlob in-negozju minnha ġestit u dan mingħajr ma kienet taf li l-pretensjonijiet imressqa minn missier l-imħarrek kienu kontra l-ligi. Għalhekk, Eden titlob li l-Qorti ssib li dak il-ftehim huwa milqut minn kawża illeċita u għalhekk bla siwi u mhux eżegwibbli;

Illi l-imħarrek jiċhad dan kollu. Jišhaq li missieru ma heba xejn minn Eden u l-fatti li hija tilmenta minnhom kienu hwejjeġ magħrufa u publiċi u setgħet u messha kienet tafhom fil-waqt li sar dak il-ftehim;

Illi bhala fatti rilevanti li joħorġu mill-atti, jirriżulta li Charles Grech kien sid ta' kamra-stabbiliment fil-Bajja ta' San Ġorġ, ġewwa San Ġiljan. Fl-1998 huwa tefa' applikazzjoni¹⁰ mal-Awtorità responsabbli għall-ħruġ tal-permessi ta' dak iż-żmien (l-Awtorità tal-Ippjanar) sabiex jingħata permess iħott u jibni mill-ġdid din il-kamra u jsir xi żvilupp madwarha. It-talba ma ntlaqgħetx minhabba li l-Gvern dak iż-żmien kien habbar li kellu jniedi proġett fil-bajja li kellu jwassal għat-twaqqiġ u t-tneħħija tal-kamra ta' Grech¹¹;

Illi f'xi żmien qabel April, 2004, Grech talab lill-Awtorità tat-Turiżmu f'Malta ta' dak iż-żmien sabiex jingħata d-dritt tal-ewwel rifjut f'sejha pubblika għal offerti li kellha tinħareġ għall-kiri ta' stabbiliment tal-ikel fil-Bajja ta' San Ġorġ. Din it-talba ntlaqgħet mill-imsemmija Awtorità u fl-24 ta' April, 2004¹², Grech ġie mġharraf li tali żvilupp kien ser iwassal biex is-sit tiegħu fuq il-Bajja jkun esproprijat;

⁹ Rik. 279/13GM

¹⁰ PA 0530/98

¹¹ Dok. "JG2" f'paġ. 91 sa 95 tal-proċess

¹² Dok. "JG" f'paġ. 88 tal-proċess

Illi fl-10 ta' Ottubru, 2004¹³, it-Taqsima Proprietà tal-Gvern responsabbli mit-teħid forzuż ta' art għal skop pubbliku ntalbet mill-Ministeru għat-Turiżmu u Kultura sabiex tibda l-proċess ta' l-esproprijazzjoni ta' sit ġewwa l-Bajja ta' San Ġorġ. Kien suggerit illi, bħala kumpens, sid l-art meħuda jingħata d-dritt tal-ewwel rifjut fuq sejha pubblika għal offerti li kellha tinħareġ marbuta ma', fost hwejjeġ oħrajn, l-għoti ta' servizzi u faċilitajiet fil-Bajja ta' San Ġorġ;

Illi b'dan it-tagħrif f'idejh, fit-8 ta' Dicembru, 2004¹⁴, Grech wasal fi ftehim (l-ewwel ftehim) ma' Eden li fih il-partijiet qablu li, jekk kemm-il darba toħroġ is-sejha pubblika għal offerti, Grech kellu jitfa' offerta f'ismu filwaqt li l-istabbiliment tal-ikel kellu jitmexxa minn Eden. Għal dan, Grech kellu jithallas minn Eden somma kull sena tul iż-żmien mogħti fil-konċessjoni;

Illi fl-14 ta' Jannar, 2005¹⁵, Grech u Eden daħlu fuq it-tieni ftehim (il-ftehim mertu ta' din il-kawża, u minn issa 'l hemm imsejjaħ "il-ftehim") u li bih, filwaqt li ħassru l-ewwel ftehim, qablu li l-offerta fis-sejha pubblika kellha tintefa' minn Eden, filwaqt li Grech intrabat li ma jidhol fi qbil ma' haddiehor dwar is-sit jew it-tmexxija tiegħu, u għal din il-wegħda jithallas somma kull sena tul iż-żmien mogħti fil-konċessjoni;

Illi b'avviż li deher fin-Notifiki fil-ħarġa tal-Gažżetta tal-Gvern fis-7 ta' Frar, 2005¹⁶, l-art li kellu f'idejh Grech tal-kejl ta' madwar sitta u sebghin metri kwadri (76m²) li fuqha hemm struttura mgarrfa, ġiet dikjarata bħala art meħtieġa għal skop pubbliku, u li għaliha s-sid ġie offrut kumpens ta' għaxart elef Lira Maltin (Lm10,000). Il-kuntratt bejn il-Gvern u Grech sar fil-11 ta' Mejju, 2005¹⁷;

Illi jirriżulta li ħarġet sejha pubblika għall-offertia għall-konċessjoni fil-Bajja ta' San Ġorġ, u Eden ikkonkorriet u ntgħazlet bħala l-aħjar offerent. Dan wassal biex skatta l-ftehim milħuq bejn Grech u Eden¹⁸;

Illi fis-sena 2006, Charles Grech ġie nieqes u l-wirt tiegħu waqa' fuq ibnu l-imħarrek¹⁹;

Illi Eden onorat l-obbligu li kellha mal-imħarrek fuq medda ta' snin²⁰, sakemm fis-sena 2011 inqala' diżgwid bejniethom u Eden waqqfet il-ħlas. Fi kliem Eden²¹, dan id-diżgwid inqala' minħabba li l-imħarrek naqas li

¹³ Dok. "JG1" f'paġġ. 89 sa 90 tal-proċess

¹⁴ Dok. "A" f'paġġ. 4 sa 7 tal-proċess

¹⁵ Dok. "B" f'paġġ. 8 sa 10 tal-proċess

¹⁶ Dok. "IDC 4" f'paġġ. 40 sa 43 tal-proċess

¹⁷ Dok. "ECG 2" f'paġġ. 109 sa 112 tal-proċess

¹⁸ Ara affidavit ta' Ian de Cesare f'paġ. 30 tal-proċess

¹⁹ Ara premessa numru 4 tar-Rikors Mahluf f'paġ. 1 tal-proċess. Ara wkoll Dok. "IDC2" f'paġ. 37 tal-proċess

²⁰ Ara l-affidavit ta' David Vella f'paġ. 44 tal-proċess. Ara wkoll Dok. "DV1A" sa Dok. "DV1H" f'paġġ. 45 sa 52 tal-proċess

²¹ Ara l-affidavit ta' Ian de Cesare f'paġġ. 30 sa 32 tal-proċess

jgħaddilha prova bil-miktub tat-titolu li missieru kellu fuq is-sit ġewwa l-Bajja San Ġiljan u tad-dritt ta' l-ewwel rifjut li Grech kien ivvanta fuqha;

Illi fit-22 ta' Marzu 2013, l-imħarrek fetaħ kawża²² kontra Eden għall-kundanna tal-ħlas tar-rati maqbula bejniethom;

Illi fit-23 ta' Dicembru, 2013, infetħet din il-kawża;

Illi għal dak li jirrigwarda l-konsiderazzjonijiet ta' xejra legali marbutin mal-kawża, Eden torbot it-talba tagħha max-xilja li missier l-imħarrek qarraq biha u l-imħarrek issokta b'din l-imġiba ta' missieru billi naqas li juri x'titolu kellu missieru għall-art milquta bil-ftehim. Tgħid li dahlet fi ftehim ma, missier l-imħarrek għaliex in-negozju minnha ġestit kien jitlob hekk u dan mingħajr ma kienet taf li l-pretensjonijiet imressqa minn missier l-imħarrek kienu kontra l-liġi. Tgħid li b'hekk kienet imġegħela tidħol fi ftehim ma' missier l-imħarrek, iżda maż-żmien irriżultatliha li l-pretensjonijiet ta' missier l-imħarrek ma kinux minnhom. Tishaq li l-ftehim huwa milqut minn kawża illeċita billi kien maħsub li jxekkel jew ineħhi l-kompetizzjoni minn gara pubblika u għaliex wara saret taf li missier l-imħarrek qatt ma ngħatalu l-jedd tal-ewwel rifjut. Eden għaldaqstant titlob li l-ftehim jitqies bla siwi u b'riżultat għandha tinħall mir-rabtiet finanzjarji li ntrabtet bihom fil-ftehim;

Illi, min-naħa tiegħu, l-imħarrek iwarrab dawn il-pretensjonijiet. Aktar 'il quddiem waqt is-smiġħ tal-kawża, qajjem ukoll l-eċċezzjoni li l-azzjoni ta' Eden waqgħet bil-preskrizzjoni tas-sentejn maħsuba fl-artikoli 1222 u 1223 tal-Kodiċi Ċivili;

Illi l-Qorsi sejra tibda biex tistharreġ **l-eċċezzjoni ulterjuri** mressqa mill-imħarrek li l-azzjoni attriċi laħqet waqgħet għaliex għadda ż-żmien li fih messha tressqet. L-eċċezzjoni tal-preskrizzjoni hija waħda perentorja tal-mertu u tista' titqajjem f'kull waqt tal-kawża, imqar fi stadju tal-appell²³, iżda ma tistax titqajjem mill-Qorti minn rajha²⁴. Il-liġi²⁵ trid ukoll li eċċezzjoni tal-preskrizzjoni tkun deċiża b'kap għaliha, kemm jekk f'sentenza għaliha jew flimkien mas-sentenza fil-mertu. F'dan il-każ gara li, wara li kien ingħalaq l-istadju tal-provi u saħansitra tressqu s-Sottomissjonijiet mill-partijiet, l-imħarrek talab biex jithalla jressaq din l-eċċezzjoni ulterjuri. L-imħarrek jibni l-eċċezzjoni ulterjuri tiegħu fuq dak li jgħid l-artikolu 1222 tal-Kodiċi Ċivili moqri flimkien mal-artikolu 1223 tal-istess Kodiċi;

²² Rik. Nru. 279/2013GM li qiegħda tistenna l-eżitu ta' din il-kawża

²³ Art. 2112 tal-Kap 16

²⁴ Art. 2111 tal-Kap 16

²⁵ Art. 730 tal-Kap 12

Illi l-artikolu 1222 jipprovdi li “(1) *Meta l-ligi f’xi każ partikolari ma tistabilixxix żmien aqsar, l-azzjoni għal rexxissjoni minhabba vjolenza, żball, għemil doluż, stat ta’ interdizzjoni, jew nuqqas ta’ età, taqa’ bil-preskrizzjoni eghluq sentejn.* (2) *Dan jgħodd ukoll għar-rexxissjoni ta’ obligazzjonijiet mingħajr kawża, jew magħmulin fuq kawża falza*”. L-artikolu 1223 jgħid li “(1) *Iż-żmien tal-preskrizzjoni hawn fuq imsemmi jibda jgħodd biss, fil-każ ta’ vjolenza, minn dak inhar li l-vjolenza tispicča, u, fil-każ ta’ żball, ta’ eghmil doluż, jew ta’ kawża falza, minn dak inhar li jinkixef id-difett.* (2) *Fil-każ ta’ obligazzjoni mingħajr kawża, iż-żmien jibda jgħodd minn dak inhar tal-kuntratti*”;

Illi minkejja li xi kittieba jqisu li ż-żminijiet li fihom jmissha tinbeda azzjoni ta’ rexxissjoni huma żminijiet ta’ dekadenza, jidher li t-tifsira li nġhatat għaž-żmien imsemmi fl-artikolu 1222 hija li dak huwa żmien ta’ preskrizzjoni²⁶. Għalhekk, bħal f’kull każ ta’ żmien preskrittiv, dak iż-żmien jista’ jkun sospiż²⁷ jew jitwaqqaf²⁸ fiċ-ċirkostanzi msemmija mil-ligi u bil-modi hemm maħsuba²⁹. Minkejja dan, il-preskrizzjoni maħsuba fl-artikolu 1222 hija waħda estintiva;

Illi l-Qorti dejjem u f’kull każ trid tistħarreg u tindaga minn liema data dik il-preskrizzjoni bdiet għaddejja, u meta mill-provi ma tistax tasal biex tistabilixxi dik id-data, jkollha tiċhad l-eċċezzjoni³⁰;

Illi safejn l-azzjoni attriċi tinbena fuq kawża illeċita, jibda biex jingħad li l-kawża illeċita m’hi jkollha l-istess haġa bħal rabta mingħajr kawża. Il-kawża illeċita hija mfissra bħala raġuni li dwarha jkun sar ftehim li ssir kontra jew bi ksur tal-ligi, jew li tmur kontra l-morali jew l-ordni pubbliku³¹. Għalhekk, safejn l-eċċezzjoni ulterjuri tal-imħarrek tisseejes fuq dak li jrid l-artikolu 1222 tal-Kodiċi Ċivili, jista’ jkun li dak iż-żmien preskrittiv ma jgħoddx għall-każ li l-Qorti għandha quddiemha. Kemm hu hekk, f’xi sentenzi tal-Qrati tagħna nġhad li, fil-każ ta’ azzjoni għat-tħassir ta’ ftehim minhabba kawża illeċita, iż-żmien tal-preskrizzjoni tal-azzjoni m’huwiex dak maħsub fl-imsemmi artikolu 1222³², imma taht artikolu ieħor li m’huwiex wieħed minn dawk imsemmijin mill-imħarrek meta ressaq din l-eċċezzjoni ulterjuri tiegħu;

Illi, madankollu, wkoll kieku kellu jkun li ż-żmien biex Eden tiftaħ il-kawża tagħha kien dak tas-sentejn, dak iż-żmien irid jibda jitqies minn dak inhar li jinkixef il-fatt illeċitu. Kemm-il darba x-xiljiet attriċi huma minnhom,

²⁶ App. Kumm. 6.12.1935 fil-kawża fl-ismijiet *Aquilina vs Gasan et* (Kollez. Vol: XXIX.i.1305)

²⁷ Art. 2123 sa 2125 tal-Kap 16

²⁸ Art. 2127 *et seq.*, b’mod partikolari l-artt. 2128 u 2129 tal-Kap 16

²⁹ P.A. 28.11.1957 fil-kawża fl-ismijiet *Tabone vs Tabone et* (Kollez. Vol: XLI.ii.1173)

³⁰ App. Ċiv. 5.4.1993 fil-kawża fl-ismijiet *Quintano vs Calleja et* (Kollez. Vol: LXXVII.ii.269)

³¹ Art 990 tal-Kap 16 u App. Inf. 11.5.1964 fil-kawża fl-ismijiet *Fava et vs Gulia noe* (Kollez. Vol: XLVIII.i.706)

³² App. Ċiv. 4.3.1938 fil-kawża fl-ismijiet *Lia vs Genovese* (Kollez. Vol: XXX.i.103) u App. Ċiv. 7.3.1955 fil-kawża fl-ismijiet *Peplow vs Galea* (Kollez. Vol: XXXIX.i.366) fost oħrajn

mill-provi mressqa jirrizulta li Eden tgħid li saret taf bin-nuqqasijiet tal-pretensjonijiet ta' missier l-imħarrek dwar is-sit fejn kellu l-istabiliment fil-Bajja meta talbet tagħrif mingħand l-imħarrek u dan tarrfilha xi haġa bit-tnikkir u minn tagħrif li twasslilha f'itra li avukat imqabbad minn missier l-imħarrek baġat lil Eden³³. Dan kien wara April tal-2012³⁴, filwaqt li Eden fethet il-kawża f'Diċembru tal-2013 u għalhekk żgur ma kienx lahaq għalqilha ż-żmien li fih setget mexxiet 'il quddiem l-azzjoni tagħha tallum;

Illi għalhekk, ma ntweriex li l-imħarrek għandu raġun jgħid li l-azzjoni attriċi waqgħet biż-żmien preskrittiv imsemmi fl-artikolu 1222 tal-Kodiċi Ċivili billi l-fatti, juru li tħarsu kif imiss iż-żminijiet mitluba mil-liġi biex tressqet il-kawża. L-eċċezzjoni ulterjuri, għalhekk, m'hijiex tajba u mhix sejra tintlaqa';

Illi jmiss li l-**Qorti tqis il-mertu** tal-azzjoni attriċi. Eden tixli lil missier l-imħarrek b'qerq fil-konfront tagħha. Tgħid li missier l-imħarrek daħaq biha meta taha x'tifhem li l-Gvern tah id-dritt ta' l-ewwel rifjut fuq haġa ta' sejha pubblika għall-offerti li biha seta' jingħata t-tmexxija ta' stabbiliment tal-ikel fuq il-Bajja. Tishaq li, minħabba dik il-konsiderazzjoni, hija daħlet f'relazzjoni kuntrattwali miegħu biex (i) ma jitfax l-offerta tiegħu meta tinħareg is-sejha³⁵ u (ii) lanqas ma jidhol fi ftehim ma' haddiehor biex jagħtih il-permess iħaddem il-konċessjoni f'ismu³⁶. Eden tgħid ukoll li l-interess tagħha li tikkonkorri fis-sejha kien għaliex in-negozju minnha ġestit fit-tmexxija tal-lukanda Intercontinental kien jitlob li jkollha użu tal-bajja, li sa dak iż-żmien kien jidher li kien ser jingħata b'konċessjoni lil missier l-imħarrek meta toħroġ is-sejha għall-offerti. Eden tixli lill-imħarrek li nqeda b'din il-pretensjoni biex jirristringi l-kompetizzjoni billi kkontrolla l-eżitu tas-sejha pubblika. Fi kliemha, issa li rrizulta li dan ma kienx minnu, għandha kull jedd titlob ir-rexxissjoni tal-ftehim³⁷;

Illi l-imħarrek, min-naħa l-oħra, jgħid li l-elementi kollha meħtieġa sabiex kuntratt ikun jiswa jinstabu lkoll fil-ftehim ta' bejniethom. Għaldaqstant, dak il-ftehim jiswa għal kollox u t-talba attriċi ma tregix³⁸;

Illi l-liġi tgħid illi obligazzjoni mingħajr kawża jew magħmula fuq kawża falza jew illeċita m'għandha ebda effett³⁹. Il-kawża hija illeċita meta hija projbita mill-liġi jew kuntrarju għall-egħmil xieraq jew għall-ordni pubbliku⁴⁰, jiġifieri kontra l-interess ġenerali⁴¹;

³³ Dok "IDC2" f'paġ. 37 tal-proċess

³⁴ Ara l-affidavit ta' David Vella f'paġ. 44 tal-proċess

³⁵ Klawnsola 3 tal-ftehim

³⁶ Klawnsola 4 tal-ftehim

³⁷ Ara Nota ta' Sottomissjonijiet tal-kumpannija attriċi f'paġ. 106 sa 107 tal-proċess

³⁸ Ara Nota ta' Sottomissjonijiet tal-imħarrek f'paġġ. 115 sa 119 tal-proċess

³⁹ Art. 987 tal-Kap. 16

⁴⁰ Art. 989 tal-Kap. 16

⁴¹ Ara. App. Ċiv. **15.11.1957** fil-kawża fl-ismijiet *Agius et vs Paçe et* (Kollez. Vol. **XLIi.694**)

Illi għe ritenut li fejn haġa tkun projbita mil-liġi bħala oġġett, il-kuntratt relattiv ikun “invalidu għax ikun nieqes minn wiehed mir-reqwiżiti tiegħu, u ma jkunx jista’ jkollu effett”⁴²;

Illi l-liġi tistabilixxi regoli u prinċipji dwar it-tifsir li jingħata lil ftehim milhuq bejn il-partijiet li jkunu daħlu għalih. L-ewwel prinċipju hu li fejn il-kliem ta’ ftehim, meħud fit-tifsira li għandu skond l-użu fiż-żmien li jkun sar, huwa ċar, ma hemmx lok għal interpretazzjoni⁴³;

Illi t-tieni prinċipju ta’ dritt hu li meta f’kuntratt il-partijiet ma jkunux fissru rwieħhom b’mod ċar jew b’mod li l-ħwejjeg imsemmija jistgħu jfissru aktar minn haġa waħda, jew jekk wara li jkun sar il-kuntratt tinbet xi haġa li l-partijiet ma kinux hasbu għaliha u nqalghet kwestjoni dwarha, l-Qorti trid tidhol biex tfigħer il-ftehim milhuq u li dan tagħmlu billi tqis x’kienet il-fehma tal-partijiet dak inhar li laħqu l-ftehim u kif din il-fehma toħroġ mill-qafas taċ-ċirkostanzi li nisslu dak il-kuntratt⁴⁴. Il-liġi fiha sensiela ta’ dispożizzjonijiet li jfasslu regoli, mhux assoluti, maħsuba biex jgħinu u jmexxu lill-Qorti dwar it-tifsir xieraq ta’ kuntratti meta jinqala’ nuqqas ta’ qbil bejn il-partijiet fuq daqshekk⁴⁵;

Illi fost dawk id-dispożizzjonijiet, wiehed isib li biex kliem fi ftehim ma jingħatax it-tifsir li jkollu, trid tkun il-fehma kuntrarja identika tal-partijiet kollha fil-ftehim biex tingħata t-tifsira li fehmaha l-partijiet u mhux dik li għor il-kelma miktuba⁴⁶. Hekk ukoll, meta kliem fi ftehim jistgħu jkollhom aktar minn tifsira waħda, għandha tingħata t-tifsira li biha l-ftehim jingħata effett u mhux dik li biha l-ftehim jitlef kull effett⁴⁷, b’mod li kliem li jista’ jfisser haġa jew oħra għandu jingħata t-tifsir li jaqbel mal-oġġett tal-kuntratt⁴⁸. Klawnsoli fi ftehim għandhom jifissru l-waħda bl-oħra, b’mod li lil kull waħda jingħata s-sens li jidher mill-att kollu⁴⁹. Jekk, minkejja t-tħaddim ta’ dawn ir-regoli, jibqa’ d-dubju dwar liema huwa t-tifsir xieraq ta’ kliem fi ftehim, tingħata t-tifsira kontra dak li favur saret l-obbligazzjoni (il-‘kreditur’ tal-obbligazzjoni) u favur ta’ dik mill-partijiet li ntrabtet biha (id-‘debitur’ tal-obbligazzjoni)⁵⁰;

Illi huwa wkoll miżmum li biex wiehed jaasal għat-tifsir xieraq tal-kliem fi ftehim, partikularment fil-każijiet li għadhom kemm issemmew, wiehed jista’ jistrieħ ukoll fuq xhieda jew dokumenti oħrajn li jifgħu dawl fuq il-ftehim

⁴² App. Inf., PS 11.1.2006, fil-kawża fl-ismijiet *Albert Mizzi vs Silvio Debono et*

⁴³ Art. 1002 tal-Kap 16

⁴⁴ App. Civ. 13.2.1950 fil-kawża fl-ismijiet *Cuschieri noe vs Vincenti* (Kollez. Vol: XXXIV.i.27)

⁴⁵ App. Civ. 15.12.1995 fil-kawża fl-ismijiet *Cassar et vs Cassar* (Kollez. Vol: LXXIX.ii.704)

⁴⁶ Art. 1003 tal-Kap 16

⁴⁷ Art. 1004 tal-Kap 16

⁴⁸ Art. 1005 tal-Kap 16

⁴⁹ Art. 1008 tal-Kap 16

⁵⁰ Art. 1009 tal-Kap 16

ewlieni⁵¹, u dan ukoll bi tħaris tal-prinċipji li jirregolaw x'għamla ta' xhieda tista' titressaq "kontra" dak li hu miktub. Minbarra dan, jibqgħu dejjem jgħoddu ż-żewġ regoli l-oħrajn fid-dritt tal-obbligazzjonijiet, jigiġifieri dik ir-regola li trid li dak li wiehed jintrabat għalih huwa l-ligi bejn il-partijiet u jrid iwettqu u ma jħassrux jekk mhux bi qbil mal-parti l-oħra ("*pacta sunt servanda*")⁵²; filwaqt li t-tieni regola hi li kull min jintrabat fi ftehim jitqies li jwettqu b'bona fidi⁵³ u jgħodd mhux biss għal dak li jingħad fih imma wkoll għall-konsegwenzi kollha li r-rabta gġib magħha⁵⁴;

Illi fil-każ li l-Qorti għandha quddiemha, Eden torbot l-illičejtā tal-kawża tal-ftehim mal-imġiba ta' missier l-imħarrek meta, skond l-istess Eden, xekkilha fis-sehem ħieles tagħha fis-sejha pubblika għall-offerti wara li taha x'tifhem li kellu jedd tal-ewwel rifjut f'tali sejha, meta fil-fatt ma kellux dan il-jedd. Iżżid tgħid li bl-użu ta' din il-pretensjoni, missier l-imħarrek ipprova jikkontrolla l-andament tas-sejha pubblika billi innegozja magħha ċessjoni ta' jedd, li fil-fatt ma kellux, b'korrisspettiv magħmul minn ħlas ta' somma flus fis-sena fuq medda ta' snin sakemm ittul il-konċessjoni li kienet sejra tingħata;

Illi mill-fatti li għandha quddiemha, lill-Qorti jirriżultalha li: (i) l-ewwel ftehim bejn missier l-imħarrek u Eden intlaħaq fuq il-premessa li Grech ingħata mill-Gvern id-dritt tal-ewwel rifjut f'sejha pubblika li kellha toħroġ f'qasir żmien. Dan joħroġ ċar mill-premessi tal-istess ftehim⁵⁵, u mill-ittra tal-24 ta' April, 2004, mibgħuta mill-Awtoritā tat-Turiżmu f'Malta fejn id-dritt ta' l-ewwel rifjut mitlub minn missier l-imħarrek intlaqa' f'każ li tinħareġ is-sejha għall-offerti⁵⁶. Jirriżulta wkoll li l-Ministeru tat-Turiżmu u l-Kultura f'Ottubru 2004, irrakkomanda lit-Taqsima Proprjetā tal-Gvern li l-mod kif missier l-imħarrek kellu jkun kumpensat għat-teħid tal-art tiegħu kien sewwasew billi jingħata l-jedd tal-ewwel rifjut fis-sejha pubblika⁵⁷. It-tieni ċirkostanza fattwali (ii) hi li l-ewwel ftehim tħassar bi qbil tal-partijiet (Eden tgħid li kien missier l-imħarrek li saħaq u ippressaha biex jinbidlu l-kundizzjonijiet ta' dak l-ewwel ftehim) wara ftit jiem minn meta sar biex huma resqu fuq it-ftehim mertu tl-każ fejn missier l-imħarrek intrabat li jżomm lura milli jitfa' offerta f'ismu jew li jinnegozja ftehim ma' terzi fis-sejha pubblika li kellha tinħareġ, u billi witta t-triq li ma jfikkilhiex milli titfa' l-offerta tagħha. Għal dik ir-rinunzja doppja, Grech kellu jingħata kumpens minn Eden bi ħlas fis-sena għal kemm kellha ttul il-konċessjoni jekk tirbaħha Eden⁵⁸, kif fil-fatt ġara. Il-bazi ta' dan il-ftehim

⁵¹ App. Inf. PS 8.1.2010 fil-kawża fl-ismijiet *HSBC Bank Malta p.l.c. vs Bank Ċentrali ta' Malta*

⁵² Art. 992 tal-Kap 16

⁵³ Art. 993 tal-Kap 16

⁵⁴ App. Ċiv. 25.6.1996 fil-kawża fl-ismijiet *Joseph F Depares noe et vs John O'Dea noe et pro* (mhix pubblikata)

⁵⁵ Premessa numru 4 tal-ftehim tat-8 ta' Dicembru, 2004, tgħid hekk: "*An agreement in principle with the Government has been reached in the sense that Charles Grech has given permission and allowed the government to demolish the boat house and use the land on which the boat house was erected, to allow space and access to the project (known as the embellishment of St. George's Bay sandy beach) for which the government agreed and granted the right of first refusal on the tender to Charles Grech*", paġ. 4 tal-proċess

⁵⁶ Dok. "JG" f'paġ. 88 tal-proċess

⁵⁷ Dok. "JG1" f'paġ. 89 tal-proċess

⁵⁸ Klawżola 2 sa 5 f'paġ. 9 tal-ftehim tal-14 ta' Jannar, 2005, tal-proċess

kienet il-premessa li, filwaqt li missier l-imħarrek kien sid l-art li l-Gvern kien ser jieħu f'idejh biex isebbaħ il-Bajja u johroġ is-sejha għall-offerti għat-tmexxija tal-konċessjoni, Eden kienet interessata li l-konċessjoni li l-Gvern kellu l-ħsieb li johroġ fuq il-Bajja tirbaħha hi⁵⁹. It-tielet ċirkostanza hi li (iii) l-qatgħa art li fuqha kien hemm il-kamra kienet tabilhaqq ta' missier l-imħarrek meta sar il-ftehim, għalkemm, ftit xhur wara, l-art ittieħdet u missier l-imħarrek ingħata kumpens għal dak it-teħid⁶⁰;

Illi wara li gieset il-fatti u l-prinċipji legali fuq imsemmija, il-Qorti tasal għall-fehma li l-ftehim bejn missier l-imħarrek u Eden jiswa u mhux milqut mill-ebda kawża illeċita. Fost iċ-ċirkostanzi li jwassluha tasal għal din il-fehma, il-Qorti tqis ir-raġunijiet li ġejjin: (a) li l-premessi li wasslu lill-partijiet għall-ftehim huma ta' sura differenti minn dawk li jsejsu l-ewwel ftehim, liema ftehim kien imħassar għal kollox u mibdul bil-ftehim mertu tal-każ (li huwa l-ftehim li dwaru Eden ressqet din il-kawża). Filwaqt li l-ewwel ftehim huwa msejjes, fost oħrajn, fuq il-fatt li missier l-imħarrek kien twieġhed id-dritt tal-ewwel rifjut u għalhekk kien maħsub li huwa jikkonkorri fis-sejha pubblika għall-offerti f'ismu u b'Eden tmexxi l-konċessjoni f'każ li tingħata lilu; fit-ftehim mertu tal-każ, il-baži hi li Eden fissret bid-dikjarar li kienet imħajra tingħata l-konċessjoni fuq isimha u għaldaqstant missier l-imħarrek kellu jwarrab milli jikkonkorri fis-sejha (jew li jidhol fi ftehim ma' xi ħaddiehor biex imexxiha f'ismu), imma li jingħata kumpens f'każ li Eden tirbaħ il-konċessjoni. It-tieni raġuni hi (b) li ma hemm xejn li jikser il-liġi jew li huwa illeċitu li missier l-imħarrek intrabat li jzomm lura milli jitfa' l-offerta tiegħu u milli jikkompeti ma' Eden fis-sehem tagħha fis-sejha. Ta' min jgħid li l-liġi nnifisha tgħid li oġġett jew kawża ta' kuntratt jista' jkun li waħda mill-partijiet li jikkuntrattaw tista' tintrabat li tagħti, li tagħmel jew li ma tagħmilx xihaġa⁶¹. Fit-tielet lok, (iii) il-fatt li missier l-imħarrek ingħata kumpens mill-Gvern għat-teħid tal-kamra fejn kellha tingħata l-konċessjoni, ma kinitx tissarraf f'xi telf tal-jedd tiegħu li jikkonkorri f'sejha pubblika. Il-konċessjoni ma kinitx limitata għal fejn kien hemm il-kamra ta' missier l-imħarrek, imma għal medda usa' fil-Bajja li l-kamra kienet taqa' fiha. Ir-raba' ċirkostanza hi (iv) li missier l-imħarrek ma qarraq bl-ebda mod meta qal li kien sid il-kamra u lanqas stqarr li ma kienx hemm il-ħsieb li l-Gvern jieħu l-art li fuqha kellha tingħata l-konċessjoni. Fil-ħames lok, (v) Eden ma waqqgħet bl-ebda mod il-prova li l-approvazzjoni mogħtija lil missier l-imħarrek mill-Awtorità tat-Turiżmu f'Malta fl-ittra tagħha tal-24 ta' April, 2004, li jingħata d-dritt tal-ewwel rifjut sewwasew b'kumpens għat-teħid tal-kamra, inqalbet jew tħassret mit-Taqsima Proprjetà tal-Gvern meta nediet il-proċess tat-teħid tal-art;

⁵⁹ Premessa 6 u 7 tal-ftehim tal-14 ta' Jannar, 2005, f'paġ. 8 tal-proċess: “Whereas an agreement, in principle, with the Government has been reached in the sense that Charles Grech has given permission and allowed the government to demolish the boat house and use the land on which the boat house was erected, to allow space and access to the project known as the embellishment of St. George's Bay sandy beach” u “Whereas the Company has expressed its interest to obtain the concession so to operate it together with their Intercontinental Hotel”

⁶⁰ Dok. “ECG2” f'paġ. 109 sa 112 tal-proċess

⁶¹ Art. 982(1) tal-Kap 16

Illi għaldaqstant, Eden ma sehħilhiex tipprova kif imiss li l-ftehim tal-14 ta' Jannar, 2005, kien milqut minn kawża illeċita jew, fl-aġar ipoteżi, minnuqqas ta' kawża li tiswa;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tiċhad l-eċċezzjoni ulterjuri tal-imħarrek, bħala mhix mistħoqqa fil-fatt u lanqas fid-dritt u ssib li l-azzjoni mressqa mill-kumpannija attriċi tressqet fiż-żmien li setgħet titressaq;

Tilqa' l-bqija tal-eċċezzjonijiet tal-imħarrek bħala mistħoqqa;

Tiċhad it-talba attriċi billi ma ntweriex li l-ftehim mertu tal-kawża li sar bejn missier l-imħarrek u l-kumpannija attriċi kien milqut minn kawża illeċita li tista' twassal biex dak il-ftehim jitqies mingħajr effett; u

Tordna li l-ispejjeż tagħha tal-kawża jithallsu mill-kumpannija attriċi.

Moqrija

**Onor. Joseph R. Micallef LL.D.,
Imħallef**

24 ta' Frar, 2022